

بِسْمِ اللَّهِ الرَّحْمَنِ الرَّحِيمِ

اللہ کے نام سے شروع جو بڑا مہربان نہایت رحم فرمانے والا ہے۔

# مطالعہ پاکستان

12



پنجاب کریکولم اینڈ ٹیکسٹ بُک بورڈ، لاہور

جملہ حقوق بخوبی کریکول اینڈ تکسٹ بک بورڈ، لاہور محفوظ ہیں۔  
اس کتاب کا کوئی حصہ نقل یا ترجمہ نہیں کیا جاسکتا ہے ہی میٹ پپر، گا عیڈ بکس،  
خلاصہ جات، نوٹس یا امدادی کتب کی تیاری میں استعمال کیا جاسکتا ہے۔

## حسنِ ترتیب

صفہ نمبر	عنوانات	باب نمبر
1	اسلام اور پاکستان	1
17	سیاسی اور آئندی ارتقا	2
36	انتظامی نظام	3
49	انسانی حقوق	4
59	پاکستان کا نظام قائم	5
69	کھلیل اور سیر و سیاحت	6
84	فرہنگ اور کتابیات	7

- |        |   |
|--------|---|
| مصنفوں | <ul style="list-style-type: none"> <li>• پروفیسر ڈاکٹر نعمان آفتاب ڈار</li> <li>• پروفیسر ڈاکٹر سلطان خان</li> <li>• ریویو مکملی</li> <li>• ڈاکٹر محمد طاہر، پروفیسر (ر)، گورنمنٹ صادق ابیگر ٹان کالج، بہاول پور</li> <li>• ڈاکٹر محمد الیاس انصاری، اسٹینٹ پروفیسر، یونیورسٹی آف سیمیٹر پنجاب، لاہور</li> <li>• خلیل احمد، لیکچرر، کنکور ڈیا کالج، قصور</li> <li>• فائزہ ریاض، لیکچرر، گورنمنٹ ایلوسی ایٹ کالج فاروسیکن منڈی فیض آباد، ضلع ننکانہ صاحب</li> <li>• حمید سحی، ایس۔ ایس۔ ایس۔ ٹی، گورنمنٹ ماؤن ہائی سکول، قصور</li> <li>• گلران طباعت</li> <li>• محمد شہزاد ہاشمی</li> <li>• فریدہ صادق</li> <li>• ڈپٹی ڈاکٹر میکٹر گرفخ</li> <li>• عصیر طارق</li> <li>• سیدہ انجم و اصف</li> <li>• سمیر اسماعیل</li> </ul> |
|--------|---|

تجرباتی ایڈیشن

# اسلام اور پاکستان (Islam and Pakistan)

تدریسی مقاصد

- اس باب کے مطابعہ کے بعد طلبہ اس قابل ہو جائیں گے کہ وہ:
- 1 اسلام کو بحیثیت پاکستان کی نظریاتی اساس بیان کر سکیں۔
  - 2 دو قومی نظریہ کو صحیح سکیں۔
  - 3 پاکستان میں اسلام کے اُن بنیادی اصولوں کی نشان دہی کر سکیں جو عمومی اخلاق کا معیار ہیں۔
  - 4 اسلامی فلاحی ریاست کی تعریف و فراپن بیان کر سکیں۔
  - 5 ایک اسلامی فلاحی ریاست کے بنیادی اصول بیان کر سکیں۔
  - 6 قائد اعظم محمد علی چناح رحمۃ اللہ علیہ، علام محمد اقبال رحمۃ اللہ علیہ اور لیاقت علی خاں اور فراردا و مقاصد کے مطابق پاکستان بحیثیت ایک جدید اسلامی ریاست کا جائزہ لے سکیں۔
  - 7 پاکستانی معاشرے اور ثقافت کے تناظر میں اسلام اور جدیدیت میں تعلق قائم کر سکیں۔
  - 8 اسلام موجودہ معاشرے میں امن، رواداری اور بقاء بآہمی کو کیسے فروغ دیتا ہے کا جائزہ لے سکیں۔

## اسلام بحیثیت پاکستان کی نظریاتی اساس (Islam as the Ideological Base of Pakistan)

**نظریہ کا مفہوم (Meaning of Ideology)**

نظریہ فرانسیسی لفظ آئینڈیا لو جی کا ترجمہ ہے۔ یہ دو اجزاء ”آئینڈیا“ اور ”لو جی“ پر مشتمل ہے۔ نظریہ کا مفہوم ہے انداز فکر اور تصور حیات وغیرہ۔ نظریہ عام طور پر اس تہذیبی یا معاشرتی لامحہ عمل کو کہتے ہیں جو کسی قوم کا مشترکہ نصب العین بن جائے۔ نظریہ کا لفظ زیادہ وسیع معنوں میں استعمال کیا جاتا ہے۔ اس سے انسانی زندگی کا ایسا نظام وجود میں آتا ہے جس میں اعتقادات اور زندگی کے مقاصد شامل ہوں۔ نظریہ کسی بھی معاشرہ کو ایسی شکل میں لے آتا ہے جس میں افراد کے اعتقادات، رسم و رواج اور مذہبی معاملات مشترکہ ہوتے ہیں۔ اسلامی معاشرہ دیگر معاشروں کے مقابلے میں بالکل منفرد ہے۔ یہ الہامی اصولوں اور نظریات پر قائم ہے جو قرآن مجید اور رسول اللہ ﷺ کی سنت سے حاصل کیے گئے ہیں۔

**اسلامی نظریے کا مأخذ (Source of Islamic Ideology)**

کسی بھی نظریے کے اثرات کا انحصار افراد کے خلوص، لگن، وفاداری اور وابستگی پر ہوتا ہے۔ اسلامی نظریہ افراد کے ذہنوں پر فطری طریقے سے اثر انداز ہوتا ہے۔ اس طرح اسلام کے ابدی اصولوں پر افراد کا ایمان پختہ ہو جاتا ہے۔ اسلامی نظریے کا سرچشمہ قرآن مجید، رسول اللہ ﷺ کی سنت اور اسلامی رسم و رواج ہے۔

## قرآن مجید(The Holy Quran)

قرآن مجید کے احکام اسلام کی بنیاد ہیں۔ ان سے سیاسی، معاشری اور معاشرتی قوانین اور حقوق کے سلسلے میں مفصل و مکمل راہنمائی حاصل ہوتی ہے۔ جس کی بدولت انفرادی اور اجتماعی سطح پر زندگی خوشگوار، پراسنگ اور با مقصد ہو جاتی ہے۔

## رسول اللہ ﷺ کی سنت (The Sunnah of ﷺ)

ہمارے پیارے نبی حضرت محمد رسول اللہ ﷺ نے اسلامی احکامات کو اپنے اقوال و افعال سے واضح فرمایا ہے۔ قرآن مجید کی تعلیمات کی مفصل تشریع حضرت محمد رسول اللہ ﷺ کی سنت سے ملتی ہے جو اسلامی اصول و قوانین کا سرچشمہ ہے۔ سنت ایک عربی اصطلاح ہے۔ اس کے لفظی معنی ہیں ”ایسا راستا جس کی پیروی کی جائے۔“ قرآن مجید اسلامی اصولوں کے بنیادی خدو خال بیان کرتا ہے۔ لیکن ان کی تشریع حضرت محمد رسول اللہ ﷺ کی احادیث سے ملتی ہے۔ اسلام کے بنیادی اركان یعنی ایمان، نماز، روزہ، زکوٰۃ، حج اور جہاد کی تفصیلات حضرت محمد رسول اللہ ﷺ نے بیان فرمائی ہیں۔

## رسم و رواج (Customs)

مختلف علاقوں میں پائے جانے والے ایسے رسم و رواج اور ایسی اقدار جو اسلامی تعلیمات کے منافی نہ ہوں مسلمانوں کو جائز ہے کہ وہ انھیں اپنے مخصوص نحطے یا علاقے میں اختیار کر سکتے ہیں۔ ان میں میلے، اجتماعات اور دیگر تقریبات شامل ہیں۔

## نظریہ کی اہمیت (Importance of Ideology)

کسی قوم کے لیے ”نظریہ“ کیوں اہم ہوتا ہے؟ نظریہ کی اہمیت مندرجہ ذیل وجوہات کی بنا پر واضح ہوتی ہے:-

## خیالات کا عکاس (Reflection of Ideas)

نظریہ افکار و خیالات کا عکاس ہوتا ہے۔ یہ معاشرے میں رہن سہن، سوچ، طرز فکر اور باہمی تعلقات کے اصول متعین کرتا ہے۔

## قوى اتحاد کا سرچشمہ (Source of National Unity)

نظریہ لوگوں کو ایک پلیٹ فارم پر جمع کرتا ہے اور اتحاد کا سرچشمہ بتاتا ہے۔

## رضائے الٰہی کا حصول (Attaining of Allah's Pleasure)

اسلامی نظریہ انسانوں کو فلاح و بہبود کے لیے جدوجہد پر ابھارتا ہے جس کے نتیجے میں اللہ تعالیٰ راضی ہوتا ہے۔ یہ جدوجہد اقوام کے لیے زبردست قوتِ محکمہ کا کام دیتی ہے۔

## درست فیصلے میں مددگار (Helpful in Making Right Decision)

قیادت کے انتخاب کے لیے نظریہ ایک خاص طرح کی بصیرت پیدا کر دیتا ہے جس سے درست فیصلے کرنے میں مدد ملتی ہے۔


## ثافت کو برقرار رکھنے میں معاون (Contributes to the Preservation of Culture)

نظریہ سے آزادی، ثافت اور رسم و رواج برقرار رکھنے میں مدد ملتی ہے۔ اسلامی نظریہ ان اسلامی اقدار کا عکاس ہے جن کی

حضرت محمد رسول اللہ ﷺ نے تعلیم دی اور عمل کر کے دکھایا۔

## دو قومی نظریہ (Two Nation Theory)

دو قومی نظریہ پاکستان کی بنیاد ہے۔ بر صغیر پاک و ہند میں دو قومی یعنی ہندو اور مسلمان آباد تھیں جن کی سیاسی، مذہبی، معاشرتی اور معاشی اقدار مختلف تھیں۔ ان دو اقوام کے نظریات بالکل مختلف تھے جن کی بنیاد اسلام اور ہندو ازام پر تھی۔ تحریک پاکستان کی بنیاد بھی دو قومی نظریہ تھا یعنی بر صغیر پاک و ہند میں ہندو اور مسلمان دو مختلف قومیں جو ہندو ازام اور اسلام پر ایمان رکھتی تھیں۔ ان دونوں اقوام کے طرز زندگی اور بودو باش بالکل مختلف تھے۔ اسی دو قومی نظریہ کی بنیاد پر مسلمانان ہند نے اپنے لیے الگ ریاست کا مطالبہ کیا اور آخر کار پاکستان معرض وجود میں آیا۔



سرید احمد خان

دو قومی نظریہ کا آغاز سرید احمد خان کے مطالبہ جدا گانہ انتخابات سے ہوا۔ مسلمانوں کے دیگر رہنماؤں نے والکراۓ لاڑڈ منٹو سے شملہ کے مقام پر 1906ء میں ملاقات کر کے اس مطالبہ کو دہرا�ا اور اسی مطالبہ کی بنیاد پر مسلم لیگ کا قیام عمل میں آیا۔ مسلم لیگ نے اس مطالبہ کو آگے بڑھایا۔ علامہ محمد اقبال رحمۃ اللہ علیہ نے 1930ء کے مسلم لیگ کے اجلاس الہ آباد میں صدارتی خطبہ دیتے ہوئے فرمایا کہ ہندوستان کے شمال مغربی علاقے جہاں مسلمان اکثریت میں ہیں پر مشتمل مسلمانوں کا آزاد ملک بنایا جائے۔ قائد اعظم رحمۃ اللہ علیہ نے بھی اس نظریہ کو آگے بڑھایا اور 1940ء میں لاہور کے مسلم لیگ کے سالانہ جلسے میں دو قومی نظریہ کی وضاحت کرتے ہوئے مسلمانوں کے لیے الگ ملک کا مطالبہ کیا۔ اس جلسے میں متفقہ طور پر ایک قرارداد منظور ہوئی جسے قرارداد لاہور یا قرارداد پاکستان کا نام دیا گیا۔ جس کو عملی جامہ پہناتے ہوئے قائد اعظم رحمۃ اللہ علیہ نے 1947ء میں پاکستان بنایا۔

## اسلام کے بنیادی اصول

### (Basic Principles of Islam)

#### اقتدار اعلیٰ (Sovereignty)

اسلامی معاشرہ اس بات پر کامل ایمان رکھتا ہے کہ اس کائنات کو اللہ تعالیٰ نے پیدا کیا اور وہی اس پوری کائنات کا حاکم اعلیٰ ہے۔ عوام کے نمائندے صرف ان حدود کے اندر اختیارات استعمال کر سکتے ہیں جو اسلام نے متعین کر دی ہیں۔ تاہم عوام کو اس امر کی مکمل آزادی ہوتی ہے کہ وہ ریاست کے معاملات چلانے کے لیے اللہ تعالیٰ سے ڈرنے والے صالح، متقی اور پر ہیز گار افراد کو منتخب کریں۔ اسلامی معاشرے میں حکمرانوں پر عوام کو اس وقت تک اعتماد رہتا ہے جب تک کہ وہ اسلامی قوانین کی پیروی کریں۔ اسی سے اسلام میں جمہوریت کا تصور واضح ہوتا ہے۔

#### عدل و انصاف (Justice)

عدل کے لفظی معنی ہیں کہ صحیح چیز کو صحیح جگہ پر رکھنا۔ یہ قانون الہی کی اصل بنیاد ہے۔ زندگی کا کوئی بھی پہلو عدل کے بغیر مکمل نہیں ہو سکتا۔ یہ عدل و انصاف ہی ہے جس کی بنا پر کوئی معاشرہ پر امن اور خوشحال ہو سکتا ہے۔ صرف عادلانہ نظام ہی میں افراد کے کردار کی

تعمیر و تکمیل اور اجتماعی بہتری ممکن ہے۔ اسلام عدل قائم کرنے پر زور دیتا ہے۔ قرآن مجید میں ارشاد ہے۔

(ترجمہ): ”اگر آپ فیصلہ فرمائیں تو ان کے درمیان انصاف کے ساتھ فیصلہ فرمادیجیے بے شک اللہ انصاف کرنے والوں کو پسند فرماتا ہے۔“ (سورۃ المائدہ، آیت نمبر 42) اور قرآن مجید کا یہ بھی ارشاد ہے۔

(ترجمہ): ”اے ایمان والوں! انصاف قائم کرنے والے ہو جاؤ اللہ کے لیے گواہ بن کر خواہ یہ (گواہی) تمہارے اپنے یا والدین کے یا قریبی رشتہ داروں کے خلاف ہو اگر (جس کے خلاف گواہی دی جا رہی ہے) کوئی مالدار ہو یا محتاج پس (ہر حال میں) اللہ ان دونوں کا (تم سے) زیادہ خیر خواہ ہے تو تم خواہش نفس کی پیروی نہ کرو کہ تم عدل نہ کرو اور اگر تم بات میں ہیر پھیر کرو یا (گواہی دینے سے) منہ پھیلو تو بے شک اللہ اُس سے خوب بخبر ہے جو تم کرتے ہو۔“ (سورۃ النسا، آیت نمبر 135)

اسلام کے عالمی نظام میں افراد کے بینا دی حقوق کا تحفظ کیا جاتا ہے۔ (ترجمہ): ”آپ فرمادیجیے میرے رب نے عدل کا حکم دیا ہے۔“ (سورۃ الاعراف، آیت نمبر 29)

### مساوات (Equality)

اسلام انسانوں کے درمیان مساوات کا علم بردار ہے۔ اسلام رنگِ نسل، زبان و ثقافت اور امارت و غربت سمیت تمام امتیازات کی لنگی کرتا ہے۔ حضرت محمد رسول اللہ ﷺ نے جنتۃ الوداع کے موقع پر فرمایا۔

(ترجمہ): ”تمام انسان حضرت آدم علیہ السلام کی اولاد ہیں۔ کسی عربی کو کسی سمجھی پر اور کسی عجمی کو کسی عربی پر، کسی گورے کو کسی کالے پر اور کسی کالے گورے پر کوئی فو قیت حاصل نہیں ہے۔ جب کہ فو قیت اور برتری کی بینا دلقوی ہے نہ کہ دولت یا اختیار و اقتدار۔“ اسلامی قانون میں تمام انسان برابر ہیں اور انھیں یکساں قانونی تحفظ اور ترقی کے مساوی موقع حاصل ہیں۔

### اخوت (Brotherhood)

اخوت کے معنی بھائی چارے کے ہیں۔ قرآن مجید میں ارشاد ہے (ترجمہ): ”بے شک سب ایمان (تو آپس میں) بھائی بھائی ہیں“ (سورۃ الحجرات، آیت نمبر 10)۔ اخوت کا اصول اسلامی معاشرے کا ایک اہم پہلو ہے۔ بھائی بھائی ہونے کی حیثیت سے وہ ایک دوسرے کے دلکشی اور خوشی اور غم میں شریک ہوتے ہیں۔ اخوت اور بھائی چارے کا احساس محبت، باہمی تعادن اور قربانی کے جذبات کو ابھارتا اور فروغ دیتا ہے۔

ہمارے پیارے نبی حضرت محمد رسول اللہ ﷺ نے فرمایا۔

”ایک مسلمان دوسرے مسلمان کا بھائی ہے۔“ (صحیح بخاری، حدیث نمبر 2442)

ایک اور موقع پر آپ رسول اللہ ﷺ نے فرمایا۔

”آپ میں کینہ نہ رکھو۔ حسد نہ کرو۔ ایک دوسرے سے منہ نہ پھیر و اور سب بھائی بھائی بن جاؤ۔“ (صحیح بخاری، حدیث نمبر 6065) مختصر یہ کہ ایک مسلمان کو اپنے دوسرے مسلمان بھائی سے کسی قسم کی کدورت نہیں رکھنی چاہیے اور نہ ہی حسد کرنا چاہیے۔ مسلمان تو مسلمان ہیں اسلام تو غیر مسلموں کے خلاف بھی سازش کرنے اور بڑے نیمیات رکھنے کی اجازت نہیں دیتا۔

### رواداری (Tolerance)

رواداری اور برداشت اسلام کی نظر میں نہایت عظیم نیکیاں ہیں، جو انسان کو مشکل اور دشواری سے بچاتی ہیں اور دوسروں

کے لیے پیار و محبت کا ذریعہ بنتی ہیں۔ لوگوں کے درمیان سماجی تعلقات قائم کرنے کا بہترین ذریعہ یہ ہے کہ دوسروں کی غلطیوں کو نظر انداز کیا جائے۔ باہمی جھگڑوں سے بچنے کے لیے رواداری بہترین ذریعہ ہے۔ اس کی وجہ سے اخوت اور امن کا ماحول فروغ پاتا ہے اور انسانی رشتہوں میں استحکام آتا ہے۔ حضرت محمد رسول اللہ ﷺ نے اپنے قول فعل سے رواداری کا درس دیا ہے۔ اللہ تعالیٰ نے قرآن حکیم میں فرمایا ہے۔

(ترجمہ): ”دین میں کوئی زبردستی نہیں ہے، بے شک ہدایت گمراہی سے خوب واضح ہو جکی ہے۔“ (سورۃ البقرہ، آیت نمبر 256)

یہ رواداری کا ایک سنہری اصول ہے کہ اسلامی معاشرے میں غیر مسلموں کے جائز حقوق کا احترام کیا جاتا ہے اور انھیں مکمل تحفظ فراہم کیا جاتا ہے۔ اس لیے ایسے افراد پر نظر رکھنا ضروری ہوتا ہے جو اپنے نیکیات اور نظریات کو دوسروں پر مسلط کرتے ہیں اور دوسروں کے جذبات محو ح کرتے ہیں۔

### اسلامی اصولوں کے عوامی اخلاق پر اثرات (Impact of Islamic Principles on Public Morality)

اسلامی اصول جن کا ذکر اور پرکشیا کیا ہے، پاکستان میں عوامی اخلاق پر ثابت طور اثر انداز ہوتے ہیں۔ لوگوں کو عدل و انصاف پر قائم رہنے پر راغب کرتے ہیں۔ اسلامی اصولوں کو اپنانے سے سماجی تفریق ختم ہوتی ہے اور لوگوں میں مل جل کر رہنے کا سلیقہ پیدا ہوتا ہے اور باہمی سماجی تعلقات قائم ہوتے ہیں۔ اس طرح اخوت اور امن و امان کا ماحول فروغ پاتا ہے۔

## اسلامی فلاجی ریاست کی تعریف اور فرائض

(Definition and Functions of an Islamic Welfare State)

### تعریف (Definition)

اسلامی فلاجی ریاست سے مراد ایسی ریاست ہے جو اسلامی اصولوں پر مبنی عوام کی فلاج و بہبود کے لیے کام کر رہی ہو اور جس کا مقصد ایسا معاشرہ قائم کرنا ہو جہاں عدل و انصاف، مساوات، اخوت اور معاشری خوشحالی ہو۔

### فرائض (Functions)

اسلامی فلاجی ریاست کے فرائض سے مراد شہریوں کے وہ حقوق ہیں جنھیں ادا کرنا ریاست پر لازم ہے۔ اسلامی فلاجی ریاست پر شہریوں کے معاشری، معاشرتی، سیاسی اور دیگر مسائل کو حل کرنے کی پوری ذمہ داری عائد ہوتی ہے۔ عوام کی روحانی و مادی فلاج و بہبود کرنا، ان کی بنیادی ضروریات کو پورا کرنا، ان کو سہولیات مہیا کرنا اور انھیں نیکی کی راہ پر لگانا اسلامی فلاجی ریاست کا فریضہ ہے۔ اسلامی فلاجی ریاست کے چند فرائض ذیل میں درج کیے جاتے ہیں:-

### 1- حکومتِ الہیہ کا قیام (Establishment of Divine Government)

اسلامی فلاجی ریاست میں اقتدارِ عالیٰ اللہ تعالیٰ کو حاصل ہے۔ مسلمان حاکم اپنے اختیارات کو اللہ تعالیٰ کی امانت سمجھتے ہوئے استعمال کرتا ہے۔ حکومتِ الہیہ کے قیام کا مقصد لوگوں کو برے کاموں سے روکنا اور بھلانی کے کاموں کے لیے تیار کرنا ہوتا ہے یعنی امر بالمعروف اور نہیں عن المنکر تاکہ لوگوں میں بھائی چارہ، محبت، امن اور ہمدردی کا جذبہ پیدا ہو اور لوگ امن و سکون سے زندگی بسر کر سکیں۔

## 2- اسلامی قوانین کا نفاذ (Enforcement of Islamic Laws)

اسلامی فلاجی مملکت میں سربراہ ریاست عوام کا خادم ہوتا ہے۔ قرآن مجید اور سنت رسول اللہ ﷺ ائمۃ النبیو وعلیٰ صلی اللہ علیہ وسلم پر مبنی قانون سازی اور اس کا نفاذ حاکم کی اولین ذمہ داری ہے۔ کیوں کہ قرآن مجید اور سنت رسول اللہ ﷺ ائمۃ النبیو وعلیٰ صلی اللہ علیہ وسلم کے دیے ہوئے قوانین ہی عوام کی فلاج کے ضامن ہیں۔ اسلامی ریاست میں حکمران ظالم کے مقابلے میں مظلوم کے ساتھ کھڑا ہوتا ہے۔

## 3- بنیادی ضروریات کی تکمیل (Fulfillment of Basic Needs)

عوام کو تمام بنیادی ضروریات یعنی روٹی، کپڑا اور مکان مہیا کرنا اسلامی ریاست کی اہم ذمہ داری ہے۔ سوچل سکیورٹی کی تمام سیکھیوں کی فراہمی کے لئے تکمیل تک پہنچانا اسلامی ریاست کا فریضہ ہے۔ مدینہ منورہ کی اسلامی فلاجی ریاست میں بیت المال کا قیام اپنے شہریوں کی بنیادی ضروریات کی تکمیل کی طرف ایک موثر قدم تھا۔

## 4- سہولیات کی فراہمی (Provision of Facilities)

عوام کو بنیادی ضروریات مہیا کرنے کے بعد اسلامی فلاجی ریاست انھیں معقول زندگی گزارنے کے لیے دیگر سہولیات اور آسامیات کی فراہمی کو تیقینی بناتی ہے، مثلاً تعلیم، صحت اور آمد و رفت کی سہولتیں وغیرہ۔ ایک بہتر زندگی کے لیے تمام سہولیات مہیا کرنا اسلامی ریاست کی ذمہ داری ہے۔

## 5- دولت کی منصفانہ تقسیم (Fair Distribution of Wealth)

اسلامی فلاجی ریاست قوم کی دولت کو چند ہاتھوں میں مرتکز نہیں ہونے دیتی بلکہ دولت کی گردش کو تیقینی بناتی ہے تاکہ معاشرے کے تمام افراد اس سے مستفید ہو سکیں۔ اسلامی ریاست دولت کی منصفانہ تقسیم کے دریجے سے عوام کو سماجی تحفظ فراہم کرتی ہے تاکہ غربت کو دور کیا جاسکے۔ حضرت عمر رضی اللہ عنہ کا دور ایک مثالی دور تھا جس میں غربت اور مغلصی ختم ہوئی تھی اور تقریباً ہر شخص باعزت زندگی بسر کرنے لگا تھا۔

## 6- اجتماعی ترقی (Collective Progress)

اجتماعی ترقی کے لیے صنعتی، زرعی، معدنی اور تجارتی ترقی کے منصوبے بنانا اور انھیں نافذ کرنا اسلامی فلاجی ریاست کی ذمہ داری ہے۔ اسلامی ریاست اجتماعی بھلائی کے لیے ملکی وسائل کو بھی قبضہ میں لے سکتی ہے البتہ اس کے لیے معاوضہ فوری طور پر ادا کرنا لازم ہوگا۔ اسلامی ریاست، مملکت کی زمین کو بھی عوام کی بھلائی کے لیے استعمال کر سکتی ہے۔

## 7- امن و امان (Enforcement of Law and Order)

اسلامی فلاجی ریاست کا فرض ہے کہ امن و امان قائم کرے تاکہ عوام پر سکون زندگی بسر کر سکیں اور ان کی جان و مال اور عزت و آبرو کی حفاظت ممکن ہو۔ اس کے لیے قوانین کا موثر نفاذ اور نظامِ عدل کا مضمبوط اور خود مختار ہونا ضروری ہے۔

## 8- ملکی دفاعی نظام (National Defence System)

مملکت کو اندر و بیرونی خطرات سے بچانا اور ملکی سرحدوں کی حفاظت کے لیے دفاع کا انتظام کرنا ریاست کی ذمہ داری ہے۔ اس کے لیے مضبوط فوج ہونا اور اسے جدید اسلحہ سے لیس کیا جانا ضروری ہے۔

## 9- خارجہ پالیسی (Foreign Policy)

بیرونی ممالک سے تعلقات استوار کرنا، انھیں فروغ دینا اور قومی مفاد کے حصول کے لیے بین الاقوامی سطح پر مناسب اقدامات اٹھانا، خارجہ پالیسی کھلائی ہے۔ اسلامی فلاجی ریاست کا فرض ہے کہ وہ اسلامی ممالک کے ساتھ تعلقات کو اپنی خارجہ پالیسی کی ترجیحات میں شامل کرے تاکہ بین الاقوامی سطح پر اسلامی بھائی چارے کی عمدہ مثال پیش کی جاسکے۔

### اسلامی فلاجی ریاست کے بنیادی اصول

#### (Basic Principles of an Islamic Welfare State)

حضرت محمد رسول اللہ ﷺ نے مدینہ منورہ میں پہلی اسلامی ریاست کی بنیاد رکھی۔ جس میں توحید، مساوات، عدل و انصاف، اخلاق و تقویٰ اور حصول علم کے بنیادی اصول اپنائے گئے۔ مدینہ منورہ کی مشابی اسلامی ریاست نے ایک فلاجی، منصفانہ اور بنیادی حقوق کے کیساں محافظہ معاشرے کا تجربہ پوری دنیا کو کامیاب کر کے دکھایا۔

اسلام ایک مکمل ضابطہ حیات ہے اس لیے وہ دیگر ادaroں کی طرح ریاست کے قیام کے لیے بھی مکمل ہدایات اور اصول فراہم کرتا ہے۔ ان اصولوں کی روشنی میں حضرت محمد رسول اللہ ﷺ نے ریاست مدینہ قائم کی جسے حضرت عمر رضی اللہ عنہ نے باعث عروج پر پہنچا دیا۔ حضرت عمر رضی اللہ عنہ نے اسلامی تعلیمات، احکامات اور ہدایات کو مذکور رکھتے ہوئے جو نظام مملکت اور ریاستی ادارے قائم کیے ان سے ایک مشابی اسلامی فلاجی ریاست وجود میں آئی۔ اسلامی اصولوں پر مبنی اس نظام مملکت کی آج بھی دنیا میں پیروی کی جاتی ہے۔ ایک اسلامی فلاجی ریاست کے مندرجہ ذیل بنیادی اصول ہیں:-

#### 1۔ اللہ تعالیٰ کی حاکیت اعلیٰ (Sovereignty of Allah Almighty)

اسلامی ریاست میں تمام طاقتیں کا سرچشمہ اللہ تعالیٰ کی ذات ہے۔ وہی پوری کائنات کا خالق و مالک ہے۔ لہذا تمام امور مملکت اللہ تعالیٰ کے احکامات کی روشنی میں چلاجے جاتے ہیں۔ اسلامی ریاست میں حکمران اللہ تعالیٰ کا نائب ہوتا ہے اور اسی کے احکامات کے نفاذ کا ذمہ دار ہوتا ہے۔ اس اصول کے نتیجے میں انسان دنیوی طاقتیں کے آگے سرگوں ہونے کی بجائے صرف اللہ تعالیٰ کی ذات کے آگے سر جھکاتا ہے۔

#### 2۔ عقائد (Beliefs)

اسلامی فلاجی ریاست کی بنیاد توحید پر قائم ہے۔ جب کہ رسالت ختم نبوت اور یوم آخرت پر ایمان لائے بغیر لوگ انسان مسلمان نہیں بن سکتا ہے۔ ان عقائد کے نتیجے میں اسلامی ریاست اللہ تعالیٰ کے احکامات کی اتباع کو لازم سمجھتی ہے۔

#### 3- عدل و انصاف کا قیام (Establishment of Justice)

معاشرہ میں عدل و انصاف کے قیام کی ذمہ داری اسلامی ریاست پر عائد ہوتی ہے۔ اسلامی ریاست میں عدليہ کو اعلیٰ مقام حاصل ہے اور وہ انتظامیہ کے اثر سے آزاد ہوتی ہے بلکہ انتظامیہ اور سربراہِ مملکت بھی عدليہ کے سامنے جوابدہ ہوتے ہیں۔ اسلامی ریاست میں عدليہ سربراہِ مملکت کو عدالت میں طلب کر سکتی ہے اور اس کو سزا بھی دے سکتی ہے۔

#### 4- مساوات کا قیام (Establishment of Equality)

اسلامی ریاست میں رنگ، نسل، علاقہ، جنس اور دیگر امتیازات کی کوئی گنجائش نہیں۔ سب کو معاشی، معاشرتی، مذہبی اور دیگر حقوق برابر

حاصل ہوتے ہیں۔ اسلامی ریاست میں ایک بہترین ماحول پیدا کیا جاتا ہے جہاں ذات پات اور اونچی نیچی کی کوئی قید نہیں ہوتی اور حکومت وزیری سے پاک معاشرہ قائم ہوتا ہے۔

## 5- اظہار رائے کی آزادی (Freedom of Expression)

اسلامی ریاست میں عوام کو تحریر و تقریر کی مکمل آزادی دی جاتی ہے۔ اسلامی ریاست میں حکام پر تنقید کی آزادی ہوتی ہے۔ حکومت پر تنقید سے اصلاح کا پہلو نکتا ہے اور عوام کی دلچسپی کا اظہار بھی ہوتا ہے۔ اسلامی ریاست اخبارات، رسائل اور دیگر رائے ابلاغ کی آزادی کو تسلیم کرتی ہے البتہ دین کے خلاف کسی تنقید کو برداشت نہیں کیا جاتا۔ حضرت ابو بکر صدیق رضی اللہ عنہ نے اپنے پہلے خطبہ میں فرمایا تھا ”لوگو! اگر میں قرآن و سنت کے خلاف کوئی کام کروں تو میری بیروی نہ کرنا بلکہ مجھے منصب سے ہٹا دینا۔“ اسی طرح حضرت عمر رضی اللہ عنہ کے دور میں بہت سے لوگوں نے آپ رضی اللہ عنہ پر حکم کھلا تقدیم کی جس کا جواب آپ رضی اللہ عنہ نے خندہ پیشانی سے دیا۔

## 6- حقوق العباد (Human Rights)

اسلامی تعلیمات میں حقوق العباد پر بڑا ازور دیا گیا ہے۔ اسلام نے اہل خانہ، ہمسایوں، قرابت داروں اور دیگر انسانوں کے حقوق مقرر کر دیے ہیں۔ حقوق العباد ادا کرنے سے معاشرے میں اخوت، بھائی چارے، امن و سکون اور راحت قلب کی وہ فضاقائم ہوتی ہے جس سے معاشرہ جنت نظریہ بن جاتا ہے۔

## 7- خدمتِ خلق کا اصول (Principle of Social Welfare)

اسلام انسانوں میں خدمتِ خلق کے جذبے کو فروغ دیتا ہے۔ خدمتِ خلق کو اعلیٰ درجہ کی عبادت کا مقام حاصل ہے۔ جب ایک ریاست میں خدمتِ خلق کا اصول اپنایا جاتا ہے تو اسلامی فلاحی ریاست کے خدو خال واضح ہو جاتے ہیں۔

پاکستان بحیثیت ایک جدید اسلامی ریاست، قائد اعظم محمد علی جناح رحمۃ اللہ علیہ، علامہ محمد اقبال رحمۃ اللہ علیہ،  
لیاقت علی خاں اور قرارداد مقاصد کی روشنی میں

(Pakistan as a Modern Islamic State Delineated by Quaid-e-Azam  
رحمۃ اللہ علیہ، Allama Muhammad Iqbal، رحمۃ اللہ علیہ Liaquat Ali Khan and  
Objectives Resolution)

قائد اعظم محمد علی جناح رحمۃ اللہ علیہ (رحمۃ اللہ علیہ) Quaid-e-Azam Muhammad Ali Jinnah (رحمۃ اللہ علیہ) نے قائد اعظم رحمۃ اللہ علیہ تحریک پاکستان کے قائد اور پاکستان کو جدید اسلامی ریاست بنانے کے بڑے حامی تھے۔ آپ نے نظریہ پاکستان کی وضاحت ان الفاظ میں کی ”پاکستان تو اسی روز وجود میں آگیا تھا جب ہندوستان میں پہلا ہندو مسلمان ہوا تھا۔“ آپ پاکستان کی بانی جماعت، آل انڈیا مسلم لیگ کے سربراہ بنے اور خود کو حصول پاکستان کے لیے وقف کر دیا۔ آپ نے مارچ 1940ء منٹو پارک لاہور میں مسلم لیگ کے جلسے سے خطاب کرتے ہوئے دو قومی نظریہ کی تشریح کی اور فرمایا کہ ہندوستان میں دو قومی بستی ہیں جن کی کوئی قدر مشترک نہیں۔ لہذا مسلمانوں کے لیے الگ مملکت کی ضرورت ہے۔ اجلاس کے اختتام پر قرارداد لاہور منظور کروائی گئی

جس میں الگ وطن کا مطالبہ کیا گیا۔

قائد اعظم رحمۃ اللہ علیہ نے مارچ 1944ء میں طلبہ کو مخاطب کرتے ہوئے فرمایا: ”ہمارا رہ نما اسلام ہے اور یہی ہماری زندگی کا مکمل ضابطہ ہے۔“

قائد اعظم رحمۃ اللہ علیہ نے چند دن بعد فرمایا: صرف پاکستان ہی مسلمانوں کی آزادی اور اسلام کی شان و شوکت کا ضمن ہے۔

قائد اعظم رحمۃ اللہ علیہ نے مسلم لیگ کے 1943ء کے سالانہ اجلاس منعقدہ کرایا میں فرمایا: ”وہ کون سارشست ہے جس سے مسلک ہونے سے تمام مسلمان جسد واحد کی طرح ہیں؟ وہ کون سی چٹان ہے جس پر ملت کی عمارت استوار ہے؟ وہ کون سائغر ہے جس سے امت کی کشتی حفظ ہے؟ وہ رشتہ، وہ چٹان اور وہ انگراللہ تعالیٰ کی کتاب قرآن مجید ہے۔“

قائد اعظم رحمۃ اللہ علیہ

قائد اعظم رحمۃ اللہ علیہ نے جون 1945ء میں پشاور میں طلبہ سے خطاب کرتے ہوئے فرمایا ”ہماری قوم آزادی حاصل کرنے کی اہل ہے جس میں اسلام کے اصولوں پر عمل درآمد کرنا ممکن ہو گا اور نظریہ اسلام کی حفاظت ہو سکے گی۔“

قائد اعظم رحمۃ اللہ علیہ نے مسلمانوں کو آگے آنے کی دعوت دیتے ہوئے فرمایا ”آپ ہی اسلام کے خادم ہیں، آپ منظم ہو جائیں اور اپنے لیے آزادی حاصل کریں۔“

قائد اعظم رحمۃ اللہ علیہ نے 21 مارچ 1948ء کو ڈھا کہ میں عوام سے خطاب کرتے ہوئے فرمایا ”میں چاہتا ہوں کہ آپ سندھی، بلوچی، پنجابی، پختہان اور بہگالی بن کر بات نہ کریں۔ یہ کہنے میں آخر کیا فائدہ ہے کہ تم پنجابی، سندھی یا پختہان ہیں، ہم تو بس مسلمان ہیں۔“

قائد اعظم رحمۃ اللہ علیہ نے علی گڑھ میں خطاب کرتے ہوئے نظریہ پاکستان کو ان الفاظ میں واضح فرمایا ”پاکستان کے مطالبے کا حمرک اور مسلمانوں کے لیے جدا گانہ مملکت کی وجہ کیا تھی؟ تقصیم ہند کی ضرورت کیوں محسوس ہوئی؟ اس کی وجہ ہندوؤں کی تنگ نظری ہے نہ انگریزوں کی چال، یہ تو اسلام کا بنیادی مطالبہ ہے۔“

فلاحی و رفاقتی مملکت کا بہترین تصور اسلام کے سوا کون دے سکتا ہے اور دنیا میں لا فانی اصولوں اور قوانین پر مشتمل نظام حیات قرآن مجید سے بڑھ کر کیا ہو سکتا ہے؟


قائد اعظم رحمۃ اللہ علیہ نے کبھی کسی فرقہ واریت کا پرچار نہیں کیا۔ ہمیں قائد اعظم رحمۃ اللہ علیہ کے پاکستان کو ان کے اصولوں کے مطابق بنانا ہو گا۔

علامہ محمد اقبال رحمۃ اللہ علیہ

Allama Muhammad Iqbal (رحمۃ اللہ علیہ)

علامہ محمد اقبال رحمۃ اللہ علیہ نے دو تو می نظریہ کے حوالے سے دعویٰ کیا کہ ہندو اور مسلمان ایک مملکت میں اکٹھے نہیں رہ سکتے اور مسلمان جلد یا بدیر اپنی جدا گانہ مملکت بنانے میں کامیاب ہو جائیں گے۔ علامہ محمد اقبال رحمۃ اللہ علیہ نے برصغیر میں واحد قوم کے وجود کا تصور مسترد کر

علامہ محمد اقبال رحمۃ اللہ علیہ



دیا اور مسلم قوم کی جدا گانہ حیثیت پر زور دیا۔ اسلام کو ایک کامل نظام مانتے ہوئے علامہ محمد اقبال رحمۃ اللہ علیہ نے اسی بنیاد پر بر صغیر کے شمال مغرب میں علیحدہ مسلم ریاست کے قیام کا تصور آئندہ مسلم لیگ کے اجلاس منعقدہ 1930ء میں پیش کیا۔ انھوں نے واضح کہا ”ائندہ یا ایک بر صغیر ہے، ملک نہیں۔ یہاں مختلف مذاہب سے تعلق رکھنے اور مختلف زبانیں بولنے والے لوگ رہتے ہیں۔ مسلم قوم اپنی جدا گانہ مذہبی اور ثقافتی پہچان رکھتی ہے۔“ اُن کے لیے ایک الگ ملک خواہ یونین میں ہو یا آزاد ہضوری ہے۔

### لیاقت علی خاں (Liaqat Ali Khan)

لیاقت علی خاں پاکستان کے پہلے وزیر اعظم مقرر ہوئے اور پاکستان کی پہلی دستور ساز اسمبلی میں 7 مارچ 1949ء کو تقریب کرتے ہوئے انھوں نے قرارداد مقاصد کا مسودہ پیش کیا اور اُس کی وضاحت کچھ یوں کی:-



لیاقت علی خاں

بِسْمِ اللّٰهِ الرَّحْمٰنِ الرَّحِيْمِ

”چوں کہ اللہ تعالیٰ ہی کل کائنات کا بلا شرکت غیرے حاکم مطلق ہے اور اسی نے جمہور کی وساطت سے مملکت پاکستان کو اختیار حکمرانی اپنی مقرر کردہ حدود کے اندر استعمال کرنے کے لیے اجازت عطا فرمائی۔ چوں کہ یہ اختیار حکمرانی ایک مقدس امانت ہے لہذا جمہور پاکستان کی نمائندہ مجلس دستور ساز فیصلہ کرتی ہے کہ آزاد اور خود مختار مملکت پاکستان کے لیے ایک دستور مرتب کیا جائے۔ جس کی رو سے مملکت تمام حقوق و اختیارات حکمرانی، عوام کے منتخب کردہ نمائندوں کے ذریعے سے استعمال کرے۔ جس میں اصول جمہوریت و حریت، مساوات و رواداری اور سماجی عدل کو، جس طرح اسلام نے ان کی تشریح کی ہے، پورے طور پر ملحوظ رکھا جائے۔

جس کی رو سے مسلمانوں کو اس قابل بنایا جائے کہ وہ انفرادی اور اجتماعی طور پر، اپنی زندگی کو اسلامی تعلیمات کے مطابق جو قرآن مجید اور سنت رسول اللہ ﷺ میں معین ہیں، ترتیب دے سکیں۔

جس کی رو سے اس امر کا قرار واقعی انتظام کیا جائے کہ قلیلیں آزادی کے ساتھ اپنے مذاہب پر عقیدہ رکھ سکیں اور ان پر عمل کر سکیں اور اپنی شفاقتیں کوتیری دے سکیں۔

جس کی رو سے وہ علاقے جواب پاکستان میں داخل ہیں یا شامل ہو گئے ہیں اور ایسے دیگر علاقوں جو آئندہ پاکستان میں داخل یا شامل ہو جائیں ایک وفاق بنائیں، جس کے ارکان مقرر کردہ حدود ارجاع و معین اختیارات کے ماتحت خود مختار ہوں۔

جس کی رو سے بنیادی حقوق کی حفاظت دی جائے اور ان حقوق میں قانون و اخلاق عامہ کے ماتحت مساوات، حیثیت و موقع، قانون کی نظر میں برابری، سماجی، اقتصادی اور سیاسی عدل، اظہار خیال، عقیدہ، دین، عبادت اور ارتباط (میل جوں اور باہمی تعلق کی آزادی) شامل ہو۔

جس کی رو سے اقلیتوں اور پس ماندہ طبقوں کے جائز حقوق کے تحفظ کا قرار واقعی انتظام کیا جائے۔

جس کی رو سے عدیلیہ کی آزادی مکمل طور پر محفوظ ہو۔

جس کی رو سے وفاق کے علاقوں کی حفاظت، اس کی آزادی اور اس کے جملہ حقوق کا جن میں اس کے بروجر اور فضاضا پر سیادت

کے حقوق شامل ہیں، تحفظ کیا جائے۔ تاکہ اہل پاکستان فلاج اور خوش حالی کی زندگی بس رکھ سکیں اور اقوام عالم کی صفائح میں اپنا جائز اور ممتاز مقام حاصل کر سکیں اور امن عالم کے قیام اور بنی نوع انسان کی فلاج و بہبود میں کماحتہ اضافہ کر سکیں۔

جناب والا! میں اس موقعے کو ملک کی زندگی میں بہت اہم سمجھتا ہوں۔ اہمیت کے اعتبار سے صرف حصول آزادی کا واقعہ ہی اس سے بلند تر ہے، کیونکہ حصول آزادی ہی سے ہمیں اس بات کا موقع ملا کہ ہم ایک مملکت کی تعمیر اور اس کے نظام سیاست کی تشکیل اپنے نصب الحین کے مطابق کر سکیں۔ میں ایوان کو یاددا ناچاہتا ہوں کہ بابائے قوم قائد اعظم محمد علی جناح رحمۃ اللہ علیہ نے اس مسئلے کے متعلق اپنے خیالات کا متعدد موقعوں پر اظہار فرمایا تھا، اور قوم نے ان کے خیالات کی غیر مبہم الفاظ میں تائید کی تھی۔“

## قرارداد مقاصد (Objectives Resolution)

لیاقت علی خان کا پیش کردہ مسودہ قرارداد مقاصد کی شکل میں 12 مارچ 1949ء کو منظور کیا گیا جو کہ یہ ہے:-

”اقتدارِ اعلیٰ کا مالک اللہ تعالیٰ ہے جو اپنا اختیار یافت پاکستان کو تفویض کرتا ہے جس کو پاکستان کے منتخب نمائندے مقدس امانت کے طور پر قرآن و سنت کی حدود میں رہ کر استعمال کر سکیں گے۔“

”جمهوریت، آزادی، مساوات، برداشت اور معاشرتی انصاف اسلام کے اصولوں کے مطابق اپناۓ جائیں گے۔“

”مسلمان اپنی زندگیاں انفرادی یا اجتماعی طور پر اسلام کی تعلیمات جو قرآن و سنت کے مطابق ہیں، گزار سکیں گے۔“

”وقیتوں کو مل آزادی حاصل ہو گی اور وہ اپنے مذہب کے مطابق زندگیاں گزار سکیں گی۔“

”پاکستان ایک وفاق ہو گا اور عدلیہ کو مل آزادی حاصل ہو گی۔“

## اسلام اور جدیدیت (Islam and Modernism)

جدیدیت سے مراد نئے خیالات اور نئے آلات ہیں جنہوں نے انیسویں صدی کے پہلے اور پرانے یویٹ تعلقات کو پس پشت ڈالتے ہوئے نئے خیالات کو جنم دیا اور جدید صنعتی معاشرہ قائم کیا۔ جس میں شہروں کو ترقی دی گئی، مادہ پرستی کی پوجا کی گئی اور مذہب سے انکار کیا گیا یعنی جدیدیت نے پرانی روایات مسترد کرتے ہوئے نئی معاشرتی اقدار قائم کیں جن کا مذہب سے کوئی سروکار نہیں ہے۔

اسلام نے انسانیت کی بہبود و ترقی کے لیے جدید خیالات کی ہمیشہ حوصلہ افزائی کی ہے۔ قرآنی احکامات کی طے شدہ حدود میں رہتے ہوئے اسلام نے نظریات اور آلات کی جدیدیت کو قبول کیا ہے۔ اللہ تعالیٰ قرآن مجید میں فرماتا ہے، (ترجمہ): ”یقیناً ہم نے اپنے رسولوں کو واضح نشانیوں کے ساتھ بھیجا اور ہم نے ان کے ساتھ کتاب بھی اتنا ری اور میزان (عدل) بھی تاکہ لوگ انصاف پر قائم رہیں اور ہم نے لوہا اتنا را جس میں سخت (جنگی) طاقت بھی ہے اور لوگوں کے لیے دوسرے فائدے بھی اور تاکہ اللہ ظاہر فرمادے کہ کون اُس کے دین کی اور اُس کے رسولوں کی بن دیکھے مدد کرتا ہے بے شک اللہ بہت قوت والا بہت غالب ہے۔“ (سورۃ الحدید، آیت نمبر 25) اس آیت میں لو ہے کو اسلحہ اور طاقت سے نسبت دی گئی ہے یعنی اللہ تعالیٰ مسلمانوں کو طاقت ور دیکھنا چاہتا ہے۔ یہ طاقت صنعتی ترقی اور جدیدیت کا لوجی سے آسکتی ہے، لہذا اسلام میں آلات کی جدت قابل قبول ہے۔

بھیت مسلمان ہمارا یہ عقیدہ ہے کہ ہماری دنیا و آخرت کی کامیابی حضرت محمد رسول اللہ ﷺ کے طریقوں پر چلنے میں ہے اور آپ رسول اللہ ﷺ کے طریقوں سے ہٹ کر ہم کسی چیز میں آگئے نہیں بڑھ سکتے۔ اگر ہماری صبح سے لے کر شام تک کی زندگی حضور اکرم ﷺ کے مطابق ہو تو یہ میں ترقی میں مددوے گی۔ پاکستان میں اسلامی تہذیب کو اپنانے کی کوشش کی جارہی ہے۔

حدیث پاک ہے ”داتائی کی بات مومن کی گمراہ شدہ چیز ہے۔ وہ اسے جہاں ملے، اسے لینے کا زیادہ حق رکھتا ہے۔“

(سنن ابن ماجہ، حدیث نمبر 4169)

مسلمانوں نے کئی صدیوں تک تمام علوم میں پوری دنیا کی قیادت کی ہے لیکن جب مسلمانوں نے اللہ تعالیٰ کے احکامات اور حضرت محمد رسول اللہ ﷺ کے طریقوں کو چھوڑا تو ان کا زوال شروع ہو گیا۔ اللہ تعالیٰ نے مسلمانوں سے دنیا کی بادشاہت اور خلافت کا وعدہ کیا ہے مگر وہ شرطوں کے ساتھ، ایک ایمان اور دوسرا عمل صالح والی زندگی۔

جدیدیت کو فروغ دینے میں نوجوان کسی بھی معاشرے کا طاقتوار متحرک ترین طبقہ ہوتا ہے۔ یہی وجہ ہے کہ اس معاشرے کے دوست اور دشمن دونوں اسی کوشش میں ہوتے ہیں کہ نوجوان طبقہ کی توجہ حاصل کر کے انھیں اپنے اہداف کے لیے استعمال کریں۔ پاکستانی معاشرہ میں بھی نوجوان کو بہت اہمیت دی جاتی ہے اور اس کی بہترین تربیت کے لیے دینی و جدید مدارس قائم کیے گئے ہیں۔ اٹھارویں صدی میں یورپ سیاسی، معاشری، معاشرتی اور عسکری میدان میں بہت پیچھے تھا، جب کہ مسلمان آگے تھے۔ یورپ کے صنعتی انقلاب نے حالات بدل دیے، یورپ نے ترقی کرنا شروع کی اور مسلمان پستی میں چلے گئے۔ یہاں بہت سے مسلمان مفکرین نے مسلمانوں کی راہنمائی کی اور ان کو ترقی کی راہ پر گام زن کیا۔ ان کا خیال تھا کہ اسلام اور جدیدیت میں ممااثلت پائی جاتی ہے۔ اگر ہم اسلام کے اصولوں اور نظریات کا از سر نوجائزہ میں تو ہم مغربی دنیا کے چیلنجوں کا مقابلہ کر سکتے ہیں۔

## اسلام میں امن، رواداری اور بقاء بآہی کا فروغ

(Promotion of Peace, Tolerance and Co-Existence in Islam)

### اسلام اور امن (Islam and Peace)

پوری دنیا اخطراری کیفیت سے دوچار ہے، ہر جانب بدمنی پھیلی ہوئی ہے، سکون غارت ہے اور ہر انسان اس کے لیے فکر مند ہے۔ بدمنی کا متصاد لفظ امن و سلامتی ہے۔ اسلام امن و امان قائم کرنے کی تعلیم دیتا ہے، اسلام شر پسندی، ڈاکا زنی، دہشت گردی، بدمنی اور سماجِ دینی کی سختی سے ممانعت کرتا ہے۔ اسلام ایسے عناصر کی سزا قتل یا سولی یا جلاوطنی (قید) قرار دیتا ہے تا کہ معاشرہ ایسے عناصر سے پاک ہو۔

اسلام کی بنیاد امن و امان پر ہے اور اسلام ایک انسان کے قتل کو پوری انسانیت کا قتل قرار دیتا ہے، قرآن مجید میں اللہ تعالیٰ فرماتا ہے، (ترجمہ): ”جس نے کسی جان کو بغیر کسی جان (کے بدلہ) یا زمین میں بغیر فساد مچانے کے قتل کیا تو گویا اُس نے تمام انسانوں کو قتل کر دیا“، (سورۃ المائدہ، آیت نمبر 32)

اسلام نے جرائم کے سدباب اور امن و امان کے قیام کے لیے کچھ راہ نما اصول طے کر رکھے ہیں جن پر عمل کرنے سے دنیا امن کا

گھوارا بن سکتی ہے۔

- 1- اسلام یہ بتاتا ہے کہ اگر دنیا میں امن و سکون چاہتے ہو تو ایک اللہ تعالیٰ پر ایمان لے آؤ، اپنی اصلاح کرو، اور اچھے کام کرو۔ قرآن مجید میں اس اصول کو ان الفاظ میں بیان کیا گیا ہے (ترجمہ): ”اوہم رسولوں کو بھیجتے رہے ہیں صرف خوشخبری سنانے والے اور ڈرانے والے بنا کر تو جو شخص ایمان لائے اور اصلاح کر لے تو ان کے لیے نہ کوئی خوف ہے اور نہ وہ غمگین ہوں گے۔“ (سورۃ الانعام، آیت نمبر 48)
- ایمان اور امن دونوں ایک دوسرے کے لیے لازم و ملرووم ہیں۔ دنیا میں ایمان کے بغیر امن کا قیام ناممکن ہے۔
- 2- قیام امن کا دوسرا اسلامی اصول یہ ہے کہ عبادت صرف اللہ تعالیٰ کی ہوئی چاہیے۔ اس میں کسی طرح کی ملاوٹ نہیں ہوئی چاہیے اور تمام آلاتوں سے پاک عبادت کے نتیجہ میں امن و امان قائم ہوگا۔ اللہ تعالیٰ قرآن مجید میں فرماتا ہے (ترجمہ): ”جو لوگ ایمان لائے اور انہوں نے اپنے ایمان کو ظلم سے نہیں ملایا یعنی وہ لوگ ہیں جن کے لیے امن ہے اور وہی بدایت یافتہ ہیں۔“ (سورۃ الانعام، آیت نمبر 82)
- 3- امن و امان کے قیام کے لیے اسلام نے تیسرا اصول یہ بتایا کہ انسانی سماج میں انحصار و ہمدردی اور بھائی چارہ کو فروغ دیا جائے، ہر شخص دوسرے کا خیر خواہ ہو اور اس کی عزت و اکبر و کا حافظ ہو۔ اللہ تعالیٰ کے آخری نبی حضرت محمد رسول اللہ ﷺ کا صَلَوةُ اللَّهِ عَلَيْهِ وَسَلَّمَ کا فرمان ہے ”تم میں سے کوئی شخص ایمان والا نہیں ہو سکتا جب تک وہ اپنے بھائی کے لیے بھی وہی چیز پسند نہ کرے جو لوپنے لیے پسند کرتا ہے۔“ (صحیح بخاری، حدیث نمبر 13)، اس اصول کی روشنی میں جب معاشرہ کا ہر فرد اپنے پڑوی، اپنے شہری اور اپنے ہم وطن بھائی کے لیے خیر اور بھلائی کا جذبہ رکھے گا تو فتنہ و فساد، خانہ جنگی اور دہشت گردی خود خود ختم ہو جائے گی، پورا معاشرہ اور پورا ملک امن و امان کا گھوارا بن جائے گا۔

اسلام نے جرائم کو جڑ سے ختم کرنے کے لیے جو زراعیں تجویز کی ہیں، اظہار وہ ”سکلین“ اور ”حقوق انسانی“ کے خلاف نظر آتی ہیں، لیکن جرائم کی کثرت اور ان کی سکلین نوعیت نے اب یہ ثابت کر دیا ہے کہ ان کے سد باب کے لیے اسلامی قوانین اہم ہیں۔ اگر ہم شرپسندی، بد عنوانی اور قتل و غارت گری کا خاتمہ چاہتے ہیں تو ہمیں اسلام کے بتائے ہوئے اصولوں کو اپنانا ہوگا۔

### اسلام اور مذہبی رواداری (Islam and Religious Tolerance)

اسلام مذہبی رواداری پر یقین رکھتا ہے اور دوسروں کے عقائد و اقدار، جذبات، تہذیب و ثقافت وغیرہ کا لحاظ رکھتا ہے۔ مذہبی رواداری کے حوالے سے قرآن و سنت میں صریح ہدایات موجود ہیں۔

رواداری کے تعلق سے قرآن مجید کا سب سے بنیادی اصول یہ ہے کہ دین میں کوئی جرنبیں۔ یہ انسان کی آزادی فکر و عقیدہ کا سب سے اہم اعلامیہ (چارٹ) ہے۔ کسی کے لیے یہ جائز نہیں ہے کہ وہ اپنی مرضی کے فکر و عقیدہ کو دوسروں پر مسلط کرنے کی کوشش کرے۔ ہر فرد کو یہ اختیار حاصل ہے کہ وہ اپنی مرضی کے مطابق جس نظر یہ کو چاہے اختیار کرے اور جسے چاہے رد کر دے۔ اس کا محاسبہ کرنے والی اللہ تعالیٰ کی ذات ہے، وہ قیامت کے دن اس کا محاسبہ کرے گی۔ دنیا میں اس بنیاد پر ایسے شخص کے ساتھ براؤ اور غیر اخلاقی طرزِ عمل اختیار نہیں کیا جاسکتا۔ اسے بنیادی انسانی حقوق سے محروم نہیں کیا جاسکتا۔ اللہ تعالیٰ کا ارشاد ہے

(ترجمہ): ”اللہ ہمارا (بھی) رب ہے اور تمہارا (بھی) رب ہے ہمارے لیے ہمارے اعمال ہیں اور تمہارے لیے تمہارے اعمال ہمارے اور تمہارے درمیان کوئی جھگڑا نہیں اللہ ہم سب کو جمع فرمائے گا اور اسی کی طرف (سب کو) جانا ہے۔“ (سورۃ الشوریٰ، آیت نمبر 15)۔

اسلام نام ہے زندگی گزارنے کے اس طریقہ کا جو حضرت محمد رسول اللہ ﷺ سے پہلے بھی انبیاء علیہم السلام کا تھا اور بعد میں آنے والی تمام انسانیت کا رہے گا۔ اسی طریقہ کی تبلیغ و اشاعت کے لیے دنیا میں نبیوں کا طویل سلسلہ قائم کیا گیا۔

ایسا دین جو ہمیشہ سارے انبیاء کرام کا ہے اور یہی اللہ تعالیٰ کا پسندیدہ دین رواداری کا درس دیتا ہے۔ ارشاد باری تعالیٰ ہے۔ (ترجمہ): ”بے شک (پسندیدہ) دین اللہ کے نزدیک صرف اسلام ہے۔“ (سورہ آل عمران، آیت نمبر 19)

حضرت عمر رضی اللہ عنہ نے غیر مسلموں کے حقوق کی حفاظت کے لیے جو معاہدہ تحریر فرمایا، اس کے بعض اجزاء اس طرح ہیں:-

”یہ امان ہے جو اللہ تعالیٰ کے غلام امیر المؤمنین عمر رضی اللہ عنہ نے اہل ایلیا کو دی، یہ امان جان و مال، گرجا، صلیب، تندرست و پیار اور ان کے تمام اہل مذہب کے لیے ہے، نہ ان کے گرجا میں سکونت اختیار کی جائے گی، نہ وہ دھارے جائیں گے، نہ ان کے احاطے کو نقصان پہنچایا جائے گا، نہ ان کی صلیبوں اور ان کے مال میں کسی کی جائے گی، مذہب کے بارے میں ان پر کوئی جرنبیں کیا جائے گا، نہ ان میں سے کسی کو نقصان پہنچایا جائے گا۔

کچھ غیر مسلموں نے حضرت علی کرم اللہ وجہہ الکریم سے ان کے گورنر گرو بن مسلمہ رضی اللہ عنہ کی سخت مزاجی کی شکایت کی تو حضرت علی کرم اللہ وجہہ الکریم نے گورنر کو لکھا۔

”مجھے معلوم ہوا ہے کہ تمہارے علاقے کے غیر مسلموں کو تمہاری سخت مزاجی کی شکایت ہے، اس میں کوئی بھلائی نہیں ہے، نرمی اور سختی دونوں سے کام لو لیکن سختی ظلم کی حد تک نہ پہنچ جائے۔ ان کے خون سے اپنا دامن محفوظ رکھو،“

### اسلام اور بقائے باہمی (Islam and Co-Existence)

باقائے باہمی کا مطلب ہے دوسرے انسانوں کے ساتھ امن و امان باہمی صلح اور محبت کے ساتھ رہنا ہے۔ دنیا کی آبادی کی غالب اکثریت کسی نہ کسی مذہب کی پیروکار ہے اور ان کے تصورات یعنی رواداری امن و امان، باہمی صلح، بقائے باہمی اور محبت بہت ہی اہم اصول ہیں۔ دنیا میں مذہب کے بغیر امن قائم ہو سکتا ہے اور نہ ہی بقائے باہمی مسلمانوں کے مطابق امن بغیر انصاف کے ممکن نہیں اس لیے اسلامی تعلیمات کے مطابق ہر فرد کو اپنی مرضی کا مذہب اور عقیدہ اختیار کرنے کا حق حاصل ہے۔

اسلام ہر فرد کو اجازت دیتا ہے کہ جو چاہے وہ مانے اور جو چاہے نہ مانے۔ اس ضمن میں ارشاد باری تعالیٰ ہے، (ترجمہ): ”تمہارے لیے تمہارا دین ہے اور میرے لیے میرا دین ہے۔“ (سورہ الکافرون، آیت نمبر 6)

(ترجمہ): ”اور اللہ کی راہ میں (آن سے) لڑو جو تم سے لڑتے ہیں اور زیادتی نہ کرنا بے شک اللہ زیادتی کرنے والوں کو پسند نہیں کرتا۔“ (سورۃ البقرہ، آیت نمبر 190)

حضرت محمد رسول اللہ ﷺ نے خطبہ جمعۃ الوداع کے موقع پر فرمایا۔

”تمام انسان حضرت آدم علیہ السلام کی اولاد ہیں۔ کسی عربی کو کسی عجمی پر اور کسی عجمی کو کسی عربی پر، کسی گورے کو کسی کا لے پر اور کسی کا لے پر کوئی فوقيت حاصل نہیں ہے۔ جب کہ فوقيت اور برتری کی بنیاد تقویٰ ہے نہ کہ دولت یا اختیار و اقتدار۔“ اسلام میں لوگوں کے درمیان کوئی تفریق نہیں ہے۔ کوئی کسی سے برتر نہیں سوائے تقویٰ کے۔ اسلامی قانون میں تمام انسان برابر ہیں اور انھیں یکساں قانونی تحفظ اور ترقی کے مساوی موقع حاصل ہیں۔

اسلام نے بلا تفریق مذہب و ملت انسانی برادری کا جو تصور پیش کیا ہے اگر اس پرسچائی سے عمل کر لیا جائے تو یہ شر و فساد، ظلم و جبراً و ر

بے پناہ فسادات سے بھری ہوئی دنیا امن کا گھوارا بن جائے۔

## سوالات

- i- ذیل میں دیے گئے چار جوابات میں سے درست پر (✓) کا نشان لگائیں۔  
نظریہ لفظ آئینہ یا لو جی کا ترجمہ ہے۔ آئینہ یا لو جی لفظ ہے:
- (الف) اردو کا (ب) عربی کا (ج) فرانسیسی کا (د) یونانی کا
- ii- قرارداد مقاصد 1949ء پیش کرنے والے وزیر اعظم کا نام ہے:
- (الف) خواجہ ناظم الدین (ب) محمد علی بوگرہ (ج) چودھری محمد علی (د) لیاقت علی خان
- iii- بر صغیر میں جدا گائے انتخابات کا مطالبہ سب سے پہلے کیا:
- (الف) علامہ محمد اقبال رحمۃ اللہ علیہ نے (ب) سر سید احمد خان نے  
(ج) چودھری محمد علی نے (د) قائد اعظم رحمۃ اللہ علیہ نے  
قرارداد لا ہو پیش ہوئی:
- iv- (الف) 1930ء میں (ب) 1940ء میں (ج) 1945ء میں (د) 1950ء میں  
عدل کے لفظی معنی ہیں:
- (الف) پر امن اور خوشحال معاشرہ (ب) اجتماعی بہتری (ج) کردار کی تعمیر و تکمیل (د) کسی صحیح چیز کو صحیح جگہ پر رکھنا
- v- علماء اقبال رحمۃ اللہ علیہ نے 1930ء میں اپنا مشہور صدارتی خطبہ دیا:
- (الف) دہلی میں (ب) لاہور میں (ج) کراچی میں (د) الہ آباد میں  
قائد اعظم رحمۃ اللہ علیہ نے پشاور میں طلبہ سے خطاب کیا:
- vi- (الف) 1945ء (ب) 1947ء (ج) 1946ء (د) 1948ء  
”کسی عربی کو کسی عجمی پر اور کسی عجمی کو کسی عربی پر، کسی گورے کو کسی کالے پر اور کسی کالے کو کسی گورے پر کوئی فو قیت حاصل نہیں ہے۔“ آپ محمد رسول اللہ ﷺ نے فرمایا:
- (الف) نبوت کے فوراً بعد (ب) هجرت مدینہ کے موقع پر  
(ج) حجۃ الوداع کے موقع پر (د) صلح حدیبیہ کے موقع پر  
قرارداد مقاصد پاس ہوئی:
- vii- (الف) 1948ء میں (ب) 1949ء میں (ج) 1950ء میں (د) 1951ء میں  
ترجمہ: ”اللہ تعالیٰ کے نزدیک پسندیدہ دین اسلام ہے“ جس سورۃ میں فرمایا:
- (الف) سورۃ البقرہ (ب) سورۃ آل عمران (ج) سورۃ النساء (د) سورۃ المائدہ  
ختصر جواب دیں۔
- viii- رواداری کا مفہوم لکھیں۔
- ix- 2-

- نقائے باہمی کا کیا مطلب ہے؟ -ii
- جدیدیت کے کہتے ہیں؟ iii
- نظریہ کی تعریف لکھیں۔ -iv
- خارج پالیسی سے کیا مراد ہے؟ -v
- دوقومی نظریہ کی تعریف کریں۔ -vi
- علامہ محمد اقبال رحمۃ اللہ علیہ نے 1930ء میں خطبہ الہ آباد میں کیا فرمایا؟ -vii
- قائد اعظم محمد علی جناح رحمۃ اللہ علیہ نے 1943ء کے اجلاس منعقدہ کراچی میں کیا فرمایا؟ -viii
- تفصیل سے جواب دیں۔ -3
- اسلام، پاکستان کی نظریاتی اساس ہے۔ بحث کریں۔ -i
- اسلام کے بنیادی اصول بیان کریں۔ -ii
- اسلام امن اور روداری کو فروغ دیتا ہے، وضاحت کریں۔ -iii
- ایک اسلامی فلاجی ریاست کے بنیادی اصولوں کا تجزیہ کریں۔ -iv
- پاکستان بحیثیت ایک جدید اسلامی ریاست علماء محمد اقبال رحمۃ اللہ علیہ اور قائد اعظم رحمۃ اللہ علیہ کے حوالے سے بیان کریں۔ -v

### سرگرمیاں

- قانون ساز اسمبلی میں لیاقت علی خاں کی قرارداد مقاصد 1949ء کے حوالے سے کی گئی تقریر پر طلبہ میں ایک مکالمہ کروائیں۔ -i
- امن اور روداری کے موضوع پر طلبہ کے مابین ایک تقریری مقابلے کا انعقاد کروائیں۔ -ii